

૬૧) અઠવાડિયાના સાતે દિવસ હઝરત (અ.) આ દુઆઓ પઢતા હતા.

૬૧ - (૧) શનિવારના દિવસની દુઆ

બિસ્મિલ્લાહિર રહમાનિર રહીમ

મદદ અલ્લાહ તઆલાના નામથી કે જે સુરક્ષાની ઈચ્છા કરવાવાળાઓનો કલેમો છે, કલામ છે અને આશરો શોધનારાઓની જીભનું રટણ છે. અને હું ખુદાવંદે તઆલાથી આશરો માગું છું સિતમગરોના સિતમથી. ઈર્ષા કરનારાઓની ફરેબબાજીથી અને જાલિમોના અયોગ્ય જુલમથી. હું એની હમ્દ કરું છું (અને સવાલ કરું છું કે તે આ હમ્દને) સઘળા હમ્દ કરવાવાળાઓની હમ્દ પર પ્રાધાન્ય આપે.

બારે ઈલાહા ! તું એક, એકલો છે કે જેનો કોઈ ભાગીદાર નથી. અને કોઈના માલિક બનાવ્યા વગર તું માલિક છે અને ફરમાન કરનારો છે. તારા હુકમની આગળ કોઈ અવરોધ ઊભો કરી શકતો નથી કે ન તારી સલ્તનતમાં અને ફરમાન છોડવાની બાબતમાં ટક્કર લઈ શકાય છે. હું તને સવાલ કરું છું કે તારા ખાસ બંદા અને રસૂલ હઝરત મોહંમદ (સ.) પર રહેમત વરસાવ અને તારી નેઅમતો પર એવો શુક મારા દિલમાં નાખી દે કે જેનાથી તું તારી ખુશ્નૂદીની અંતિમ હદ સુધી મને પહોંચાડી દે અને તારી કૃપા દૃષ્ટિથી ઈતાઅત, ઈબાદતની પાબંદી અને સવાબનો હક પ્રાપ્ત કરવામાં મારી મદદ ફરમાવે અને જ્યાં સુધી તું મને જીવતો રાખે ત્યાં સુધી ગુનાહોથી દૂર રાખવામાં મારા ઉપર રહમ કરે અને જ્યાં સુધી તું મને બાકી રાખે ત્યાં સુધી એ બાબતોની શક્તિ પ્રદાન કર કે જે મારા માટે ફાયદાકારક હોય અને તારી કિતાબ દ્વારા મારી છાતીને ખોલી દે અને તેની તિલાવતના વસીલાથી મારા ગુનાહ અલગ અલગ કરી દે અને જીવ તેમજ ઈમાનની સલામતી અર્પણ કર અને મારા મિત્રોને (મારા ગુનાહોના કારણે) ભયમાં ન નાખ અને જે રીતે મારી ભૂતપૂર્વ જિંદગીમાં તેં ઉપકારો કર્યા છે એવી જ રીતે બાકીની જિંદગીમાં મારા ઉપર તારા ઉપકારોને સંપૂર્ણ કરી દે, અય રહમ કરનારાઓમાં સૌથી વધારે રહમ કરવાવાળા ! ★